

प्रादेशिक समाचार

दिनांक- 03.10.2025 (दोपहर-1310 बजे)

मुख्य समाचार

1. प्रधानमंत्री नरेंद्र मोदी के मासिक रेडियो कार्यक्रम मन की बात के आज 11 साल पूरे, सांस्कृतिक और सामाजिक परिवर्तन का बना प्रतीक।
2. राज्यसभा सांसद आदित्य साहू झारखंड भाजपा के कार्यकारी अध्यक्ष बनाये गए, भाजपा के राष्ट्रीय अध्यक्ष जेपी नड्डा ने की नियुक्ति।
3. हजारीबाग के छड़वा डैम का जलस्तर खतरे के निशान से पार, निचले इलाकों में जलजमाव की स्थिति, प्रशासनिक टीम तैनात।
4. मानसूनी हवा का प्रभाव झारखंड में कायम, मौसम विभाग ने आज कई जिलों में बहुत भारी बारिश और वज्रवात की जारी की चेतावनी।
5. झारखंड पेंचक सिलाट टीम का आज रांची हटिया रेलवे स्टेशन पर हुआ शानदार स्वागत, कर्नाटक में टीम ने किया बेहतरीन प्रदर्शन, 3 सिल्वर और 1 ब्रॉन्ज मेडल किया हासिल।

प्रधानमंत्री नरेंद्र मोदी के मासिक रेडियो कार्यक्रम मन की बात ने आज अपने 11 वर्ष पूरे कर लिए हैं। यह केवल एक रेडियो कार्यक्रम नहीं है, बल्कि सांस्कृतिक और सामाजिक परिवर्तन का प्रतीक है। यह कार्यक्रम सामाजिक परिवर्तन की प्रेरणा देता है और राष्ट्रीय एकता को मजबूत करता है। मन की बात ने न केवल नीतियों को जनादोलनों में बदला है, बल्कि यह भी दिखाया है कि कैसे एक नेता की आवाज़ देश के हर हिस्से तक पहुँच सकती है।

भाजपा के राष्ट्रीय अध्यक्ष जेपी नड्डा ने राज्यसभा सदस्य आदित्य साहू को झारखंड भाजपा का कार्यकारी अध्यक्ष बनाया है। श्री नड्डा ने रवीन्द्र कुमार राय के स्थान पर आदित्य साहू की नियुक्ति की है।

केन्द्रीय वित्त मंत्री निर्मला सीतारामन ने विकसित भारत के लक्ष्य को प्राप्त करने के लिए आठ प्रतिशत जीडीपी वृद्धि दर पर जोर दिया है। नई दिल्ली में आज कौटिल्य आर्थिक सम्मेलन के उद्घाटन सत्र को संबोधित करते हुए सुश्री सीतारामन ने कहा कि वैश्विक अस्थिरता के बीच घरेलू कारकों से देश की विकास दर मजबूत बनी हुई है। उन्होंने कहा कि वैश्विक उतार-चढ़ाव को झेलने की देश में पर्याप्त क्षमता है।

मुख्य निर्वाचन आयुक्त ज्ञानेश कुमार बिहार के विधानसभा चुनाव और झारखंड के घाटशिला समेत देश के अन्य हिस्सों में कराए जा रहे उप-चुनाव के लिए नव नियुक्त पर्यवेक्षकों के साथ आज नई दिल्ली में एक बैठक करेंगे। केन्द्रीय पर्यवेक्षकों की संक्षिप्त बैठक में बिहार चुनाव के लिए निर्वाचन आयोग द्वारा नियुक्त सामान्य, पुलिस और व्यय शामिल हैं। यह बैठक नई दिल्ली के भारत अंतर्राष्ट्रीय लोकतंत्र और चुनाव प्रबंधन संस्थान में आयोजित होगी।

केन्द्र सरकार ने ऑनलाइन गेमिंग नियम, 2025 के प्रचार और विनियमन के मसौदे पर जनता से प्रतिक्रिया आमंत्रित की है। इलेक्ट्रॉनिकी और सूचना प्रौद्योगिकी मंत्रालय ने एक बयान में बताया कि मसौदा नियमों पर प्रतिक्रिया और टिप्पणियां इस महीने की 31 तारीख तक ogrules.consultation@meity.gov.in पर ईमेल द्वारा भेजी जा सकती हैं। मंत्रालय ने कहा कि इन प्रतिक्रियाओं का किसी भी स्तर पर किसी को भी खुलासा नहीं किया जाएगा।

धनबाद के सदर अस्पताल में लोगों के लिए निःशुल्क मोतियाबिंद ऑपरेशन की सुविधा शुरू की गई है।

पूरे देश में स्वच्छ भारत अभियान को लेकर कार्यक्रम किए जा रहे हैं। हजारीबाग की बंगाली दुर्गा पूजा समिति ने स्वच्छ भारत का खूबसूरत उदाहरण पेश किया। मंडप प्रांगण में कृत्रिम जलाशय बनाकर मूर्ति विसर्जन किया गया। पूजा समिति के सदस्य का कहना है कि स्वच्छता को ध्यान में रखते हुए देवी की प्रतिमा का विसर्जन कृत्रिम तालाब में किया गया।

राजधानी के दरभंगा हाउस स्थित सेंट्रल कोलफील्ड्स लिमिटेड सीसीएल में कल स्वच्छता ही सेवा 2025, विशेष अभियान 5.0 का शुभारंभ किया गया। इस अवसर पर विशेष कार्यक्रम का आयोजन किया गया। कार्यक्रम की अध्यक्षता सीसीएल के अध्यक्ष-सह-प्रबंध निदेशक निलेंदु कुमार सिंह ने की। यह अभियान दो अक्टूबर से 31 अक्टूबर तक चलाया जाएगा इसमें लंबित मामलों का निस्तारण, स्क्रेप एवं ई वेस्ट प्रबंधन पर विशेष ध्यान केंद्रित किया जाएगा।

हजारीबाग शहर से लगभग 15 किलोमीटर दूर पेलावल स्थित छड़वा डैम का जलस्तर बारिश के कारण खतरे के निशान को पार कर गया है। पिछले दो दिनों से डैम का पानी ओवरफ्लो कर रहा है। इसके कारण निचले इलाकों में जल जमाव की स्थिति हो गई है। इसे देखते हुए जिला प्रशासन ने लोगों को एहतियात बरतने की अपील की है। वहीं सुरक्षा के मद्देनजर अतिरिक्त सुरक्षा बल डैम के आसपास तैनात किए गए हैं। किसी भी व्यक्ति को डैम के आसपास जाने की इजाजत नहीं है।

मानसून की वापसी अभी झारखंड से नहीं हुई है। राँची मौसम केन्द्र के वैज्ञानिक सतीश चंद्र मंडल ने बताया है मानसूनी हवा का प्रभाव अभी राज्य में कायम है। उन्होंने कहा कि आज राज्य के कई जिलों में बहुत भारी बारिश और वज्रपात का ऑरेंज अलर्ट जारी किया गया है।

आज शेयर बाजार का सेंसेक्स 10 अंक बढ़कर 80 हजार 973 पर और निफ्टी 10 अंक गिरकर 24 हजार 825 पर कारोबार कर रहा था।

झारखंड पेंचक सिलाट टीम का आज हटिया रेलवे स्टेशन पर शानदार स्वागत किया गया। टीम ने हाल ही में 13वीं सिंगा, मका, प्री-टीन, सब-जूनियर और जूनियर राष्ट्रीय प्रतियोगिता में भाग लिया, जो 26 से 28 सितंबर 2025 तक कोपल, कर्नाटका में आयोजित हुई थी। टीम ने इस प्रतियोगिता में बेहतरीन प्रदर्शन करते हुए 3 सिल्वर और 1 ब्रॉन्ज मेडल अपने नाम किए।

नॉर्वे के फोर्डे में विश्व भारोत्तोलन चैंपियनशिप में भारत की मीराबाई चानू ने महिलाओं के 48 किलोग्राम वर्ग में रजत पदक जीता। स्पर्धा में कोरिया को पिछले साल की विश्व चैंपियन री सोंग-गम ने स्वर्ण पदक जीता।

➤ *****

➤ पलामू के मेदिनीनगर के बैरिया चौक स्थित भारतीय स्टेट बैंक की नरसंडा शाखा में चोरों ने देर रात बड़ी वारदात को अंजाम देने की कोशिश की। हालांकि सुरक्षा अलर्ट और पुलिस की तत्परता के कारण अपराधी नकदी या कोई सामान लूटने में नाकाम रहे।

- साहिबगंज में विसर्जन से पूर्व जिला प्रशासन और पुलिस प्रशासन का फ्लैग मार्च हुआ। ड्रोन कैमरा से विसर्जन रूट से लगते गली मोहल्ला के 100 मीटर दायरे की जांच की गई।
